

whenua o Ngati-Porou. Kua tu te Komihana uiui mo nga whenua raupatu, hei mahi noa pea.

I puta ano he kupu whakamihhi ma Reweti Kohere mo Arihia Ngata mo te tangata hapai i Apirana i ana mahi nunui, na reira he tino tika te taunga o te ingoa Reiri ki a ia.

He tikanga na etahi nupepa pakeha te amuamu ina potaea te ingoa Ta ki etahi tangata otira kotahi tonu te reo o nga nupepa katoa he whakamihhi anake, ano ko te honore ke kei te whakahonoretia e te kai-man i te honore.

I whakamihhi ano a Eruera Moeke ki Apirana mo ana mahi nunui. Ko te mahi tuatahi a Apirana ko te unu i nga whenua o Ngati-Porou ki waho a nga mahi kamupene. I paruparu katoa hoki nga rangatira i te tukunga i nga whenua ki te kamupene. Na Apirana i whawhai ka ora nga whenua o Ngati-Porou. I te mutunga o te korero a Eruera ka tapaea he moni ki Arihia, he whakaaro na te iwi mo te ra o tona Reiritanga. I whai kupu ano a Hatara te Awarau, a Nehu Kopuka, a Pamikena Kaa me Cooke, he pakeha.

He tino nui nga waea me nga reta ki Apirana, o Nui Tireni o waho atu hoki, he whakamihhi mo te honore kua uhia nei ki a ia. He tino pai nga korero o ana waea o ana pukapuka mo Apirana mo te Iwi Maori. Kia Ora ra te Ta hou me te Reiri hou!

—Na PUKEMAIRE.

WIREMU EREATARA RANGIHORU.

I roto i nga aitua maha o Te Arawa i tenei tau ko tetahi o nga tangata rangatira, tangata whai-mana, pu-korero hoki i roto i nga hui nunui o te Arawa ko Wiremu Ereatara, tenei ka takoto nei i te moenga roa o ana matua. He tangata tenei i whakamua nuitia e ona hapu maha i roto i a Te Arawa, he tangata marumaru hoki ki te whakatakoto tikanga. Ko ia hoki te teputi-tiamana o te Poari Tiaki o te Takiwa o te Arawa. He kai-hapai ano hoki ia no nga tikanga o te whakapono, me tana mamaaki pai i nga tikanga o te Hahi a tae noa ki tona matenga. I a ia e tamariki ana i akona patia ia e nga kaumatua ki nga korero tawhito, tae noa ki nga whakapapa a te iwi Maori. Ka ngaro nei tenei o nga kai-hautu o te waka nei o Te Arawa.

Haere ra e koro! Ka mahue nei to waka, ma wai ra e hautu i roto i nga marangai i muri i a koe! Haere ki te iwi, haere ki te kainga, haere ki te Ariki.

REV. HONE TERI PAERATA.

No te 28 o nga ra o Hurae ka moe a Rev. Teri Paerata. I mate atu ia ki Pokitane (Foxton). Ko ona tau 68. He kaumatua rangatira tenei i roto i ona hapu i a Ngati Tuwharetoa, i a Ngati Raukawa.

I kurangia ia ki Te Raukahikatea Kareti i Turanga. No te tau 1894 ka whakapangia ia hei Rikona, no te tau 1901 ka whakapangia hei Piriti. E 33 ana tau e tu ana hei Minita.